

ශ්‍රී ලංකා රක්ෂණ මණ්ඩලය - 2015

ශ්‍රී ලංකා රක්ෂණ මණ්ඩලයේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 2000 අංක 43 දරන රක්ෂණ කර්මාන්තය විධිමත් කිරීමේ පනතේ 8 (3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත්කළ යුතුයැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් හා හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට ශ්‍රී ලංකා රක්ෂණ මණ්ඩලයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය ආංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳව අදහස් දැක්වීම

2.2.1 ගිණුම්කරණ ප්‍රතිපත්ති

ගිණුම්කරණ ප්‍රතිපත්ති අනුව, මණ්ඩලය විසින් ආදායම් උපචිත පදනම මත ඉදිරිපත් කර ඇති බව සඳහන් කර තිබූ නමුත් ජාතික රක්ෂණ භාර අරමුදලින් 2011 සිට 2015 දක්වා කාල පරිච්ඡේදයට අදාළව ලැබිය යුතු ලෙස හඳුනාගත් රු.21,788,225 ක සෙස් ආදායම හා රු.2,911,605 ක වාර්ෂික ගාස්තු ආදායම මූල්‍ය ප්‍රකාශනවල ඇතුළත් කර නොතිබුණු අතර අරමුදලින් ඉකුත් වර්ෂයන්ට අදාළව සමාලෝචිත වර්ෂය තුළ ලැබී තිබූ රු. 7,668,309 ක් වූ සෙස් ආදායම, ප්‍රවර්ධන වර්ෂයේ ආදායමට කරන ලද ගැලපීමක් ලෙස ගිණුම්වල ඇතුළත් කර තිබුණි.

2.2.2 ගිණුම්කරණ අඩුපාඩු

2014 වර්ෂයට පෙර සහ 2014 වර්ෂයේ සිට පවතින රක්ෂණ ආදායම් ඉදිරියට ලැබීම් පිළිවෙලින් රු.484,511 ක් හා රු.1,550,060 ක් මණ්ඩලයේ ආදායම ලෙස හඳුනාගෙන ගිණුම්ගත කර නොතිබුණි.

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම.

පහත සඳහන් නීති රීති, රෙගුලාසි හා කළමනාකරණ තීරණවලට අනුකූල නොවීම් නිරීක්ෂණය විය.

නීති රීති හා රෙගුලාසිවලට යොමුව

අනුකූල නොවීම

(අ) 2000 අංක 43 දරන රක්ෂණ කර්මාන්තය විධිමත් කිරීමේ පනත හා එහි සංශෝධන පනත

(i) 33 (2) උප වගන්තිය

රක්ෂණකරුවකුගේ අධ්‍යක්ෂවරයෙකු ලෙස යම් තැනැත්තෙකුගේ යෝජිත පත් කිරීමක්, තෝරා පත් කිරීමක් හෝ නම් කිරීමක් පිළිබඳව රක්ෂණකරුගෙන් මණ්ඩලය වෙත දැන්වීමක් ලැබුණු අවස්ථාවකදී, මණ්ඩලය විසින් ඒ දැන්වීම ලැබී දින තිහක් (30) ඇතුළත එම පත් කිරීම, තෝරාපත් කිරීම හෝ නම් කිරීම, අනුමත කිරීම හෝ අනුමත කිරීම ප්‍රතික්ෂේප කිරීම කළ යුතු වුවද රක්ෂණ සමාගම් දෙකක එවැනි පත්කිරීම් සඳහා වූ ඉල්ලීම් මණ්ඩලය වෙත ලැබී තිබියදී , ඒ සඳහා ක්‍රියාකිරීමට වසර 1 සිට වසර 3 කට වඩා වැඩි කාලයක් දක්වා ප්‍රමාද කර තිබුණි.

(ii) 38(1)(ආ) වගන්තිය

දීර්ඝකාලීන රක්ෂණ ව්‍යාපාරය සම්බන්ධයෙන් වන වත්කම්, වෙනත් යම් පංතියක රක්ෂණ ව්‍යාපාරය සම්බන්ධයෙන් වූ වත්කම්වලින් වෙන්ව තබා ගත යුතු වුවද ලියාපදිංචි රක්ෂණ සමාගම් 11 න් රක්ෂණ සමාගම් 8 ක් 2015 වර්ෂයේදී වෙන් වෙන් වශයෙන් ලියාපදිංචි කර තිබුණ ද සමාගම් 3 ක් එසේ ලියාපදිංචි කර නොතිබුණි.

(iii) 103(2) වගන්තිය හා 2005 සැප්තැම්බර් 29 දිනැති අංක 1412/30 දරන අති විශේෂ ගැසට් පත්‍රයේ 10 වගන්තිය

රක්ෂණ ඔප්පු හිමියන්ගේ ආරක්ෂණ අරමුදලේ බැරට ඇති මුදල්, රක්ෂණ ඔප්පු දරන්නන්ගේ පොදු ආරක්ෂාව අරභයා උපයෝගී කර ගනු ලැබිය යුතු වුවද ඊට පටහැනිව සමාලෝචිත වර්ෂයේදී, මණ්ඩලය විසින් මෙහෙයුම් උනන්දුව සඳහා රු.3,513,004 ක් හා ප්‍රාග්ධන වියදම් සඳහා රු.3,012,711 ක් අරමුදලින් ලබා ගෙන තිබුණි.

(ආ) රාජ්‍ය ව්‍යාපාර වක්‍රලේඛ

(i) 2003 ජූනි 02 දිනැති අංක පීඊඩී/12 දරන වක්‍රලේඛයේ 9.14 ඡේදය

පරිපාලන අත්පොතක් සකස් කර ඒ සඳහා අධ්‍යක්ෂ මණ්ඩල අනුමැතිය සහිතව භාණ්ඩාගාර ලේකම් වෙත ඉදිරිපත් කර එකඟතාවය ලබා ගත යුතු වුවද, විගණන දිනය වූ 2016 ජූනි 30 දින වන විටත් භාණ්ඩාගාර ලේකම්ගේ එකඟතාවය ලැබී නොතිබියදී එහි ඇතුළත් කර තිබුණු පරිදි මණ්ඩලයේ නිලධාරීන් 31 දෙනෙකුට රු.50,000 බැගින් එකතුව රු. 1,550,000 ක උත්සව අත්තිකාරම් ගෙවා තිබුණි.

(ii) 2015 මැයි 25 දිනැති අංක පීඊඩී/2/2015 දරන වක්‍රලේඛයේ 3 ඡේදය

නිවාස දුරකථන, ජංගම දුරකථන හෝ අන්තර් ජාල පහසුකම් ලබා ගැනීමේදී මිලදී ගැනීමට සිදුවන උපකරණ හා උපාංග සඳහා දැරීමට සිදුවන පිරිවැය අදාළ නිලධාරියා විසින් දැරිය යුතු බව සඳහන් වුවද මණ්ඩලය විසින් නිලධාරීන් 4 දෙනෙකු වෙත ලබාදුන් පිරිවැය රු.111,032 ක්වූ ජංගම දුරකථන 04 ට අදාළ මුදල් නිලධාරීන්ගෙන් අයකර ගෙන නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2015 දෙසැම්බර් 31 දිනෙන් අවසන් වර්ෂය සඳහා මණ්ඩලයේ බදු පෙර ලාභය රු. 187,126 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.163,129 ක් වූයෙන් ඉකුත් වර්ෂය සමඟ සැසඳීමේදී සමාලෝචිත වර්ෂයේ බදු පෙර ලාභය රු.23,997 ක වර්ධනයක් පෙන්නුම් කෙරුණි. ඉකුත් වර්ෂයට සාපේක්ෂව සමාලෝචිත වර්ෂයේදී රක්ෂණ සමාගම්වලින් ලැබෙන වාර්ෂික ගාස්තු රු.35,563,169 ක් වැඩිවී තිබුණද රක්ෂණ ඔප්පු දරන්නන්ගේ අරමුදලට මාරු කිරීම් රු.20,687,991 ක් අඩුවීමද සේවක පාරිශ්‍රමික රු.10,898,972 කින් හා මෙහෙයුම් වියදම් රු.4,127,872 ක් වැඩිවීම ඉහත වර්ධනයට ප්‍රධාන වශයෙන් බලපා තිබුණි.

සමාලෝචිත වර්ෂය සහ ඉකුත් වර්ෂ 4 ක මූල්‍ය ප්‍රතිඵල විග්‍රහ කිරීමේදී 2012 වර්ෂයට සාපේක්ෂව 2013 වර්ෂයේදී බදු පෙර ලාභය සියයට 38 කින් අඩු වී තිබුණද නැවත එය 2013 වර්ෂයේ සිට සමාලෝචිත වර්ෂය දක්වා අඛණ්ඩව වර්ධනය වී තිබුණි. සේවක පාරිශ්‍රමික හා ජංගම නොවන වත්කම් සඳහා වූ ක්ෂයවීමේ සැලකිල්ලට ගැනීමේදී 2011 වර්ෂයේදී රු.42,311,901 ක්වූ දායකත්වය සමාලෝචිත වර්ෂයේදී රු.75,606,943 ක් දක්වා සියයට 79 කින් වර්ධනය වී තිබුණි.

4. මෙහෙයුම් සමාලෝචනය

4.1 කාර්යසාධනය

2000 අංක 43 දරන රක්ෂණ කර්මාන්තය විධිමත් කිරීමේ පනතේ 3 වන වගන්තිය ප්‍රකාරව, මණ්ඩලයේ අරමුණ හා වගකීම වන්නේ, ශ්‍රී ලංකාවේ රක්ෂණ ව්‍යාපාරය, ගෞරවාන්විතව ද රක්ෂණ සහතික දරන්නන්ගේ හා අනාගත රක්ෂණ සහතික දරන්නන්ගේ සම්බන්ධතා ආරක්ෂා වන වෘත්තීමය හා විවක්ෂණ ආකාරයෙන්ද, කර ගෙන යනු ලබන බවට වගබලා ගැනීමයි.

ඉහත සඳහන් අරමුණු ඉටුකර ගැනීම සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) රක්ෂිතයෙකු විසින් ඉදිරිපත් කරනු ලබන රක්ෂණ හිමිකම් ගෙවීමක් සම්බන්ධ ආරවුලකදී එය විමර්ශනය කිරීමේ ව්‍යවස්ථාපිත බලතල මණ්ඩලය සතු වුවද, සමාලෝචිත වර්ෂයේ ලද පැමිණිලි වලින් පැමිණිලි 41 ක් 2016 ජුනි 27 දින වන විටත් විසඳා නොතිබුණි.
- (ආ) සමාලෝචිත වර්ෂය තුළ දී රක්ෂණය හා රක්ෂණ කර්මාන්තය පිළිබඳ පාසල් ප්‍රජාව දැනුවත් කිරීම සඳහා වැඩසටහන් පැවැත්වීමට කොළඹ දිස්ත්‍රික්කයේ තෝරාගත් පාසල් 11 කට ලිපි යොමු කර තිබුණද, ඒ තුළ නොවූ පාසලක දැනුවත් කිරීමේ එක් වැඩසටහනක් පමණක් සිදු කර තිබුණි.
- (ඇ) වර්තමානයේ රක්ෂණ කර්මාන්තය තුළ භාවිතා කරනු ලබන නියාමන රාමුව (Regulatory Framework) , රක්ෂණ අධිකාරීන්ගේ ජාත්‍යන්තර සංගමයේ (IAIS) රක්ෂණ මූලික මූලධර්ම (ICPS) සමඟ සංසන්දනය කර පාරිභෝගිකයාට සාධාරණ සැලකිල්ලක් (FTC) ලබාදීමට හැකිවන පරිදි නිර්මාණය කිරීම ක්‍රියාකාරී සැලැස්මේ ඇතුළත් එක් කාර්යයක් වුවද එය නිර්මාණය කිරීම සම්බන්ධයෙන් අධ්‍යයනයක් කර සකස්කළ වාර්තාව 2015 දෙසැම්බර් 08 දින අධ්‍යක්ෂ මණ්ඩලයට අනුමැතිය සඳහා ඉදිරිපත් කර තිබුණු නමුත් ඊට අදාළ ඉදිරි කටයුතු විගණිත දිනය වූ 2016 ජුනි 27 දින වන විටත් අවසන් කර නොතිබුණි.

4.2 ආර්ථික නොවූ ගනුදෙනු

අවශ්‍යතාවය නිසි පරිදි හඳුනා ගැනීමකින් තොරව 2012 වර්ෂයේ සිට 2014 වර්ෂය දක්වා මුද්‍රණය කරන ලද පිරිවැය රු.2,277,122 ක්වූ වාර්ෂික වාර්තා පිටපත් 1667 ක් ඉතිරි වී තිබීම නිසා ඒ වෙනුවෙන් දරන ලද වියදම නිෂ්ඵල වියදමක් වී තිබුණි.

4.3 මෙහෙයුම් අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) අත්පත්‍රිකා මගින් රක්ෂණය පිළිබඳ ප්‍රජාව දැනුවත් කිරීම සඳහා සමාලෝචිත වර්ෂයේ පළමු හා දෙවන කාර්තුවල මුද්‍රණය කිරීමට සැලසුම්කර තිබූ “සෞඛ්‍ය රක්ෂණය ගැන ඔබ දැනගත යුතු දේ හා රක්ෂණ ඔප්පු හිමියෙකු වශයෙන් ඔබගේ අයිතිවාසිකම් හා යුතුකම් හා අයිතිය පිළිබඳ දැනුවත් වන්න” යන අත්පත්‍රිකා මුද්‍රණය කර තිබුණේ 2016 ජූලි මාසයේ වන අතර 2016 ජූලි 28 වන විටත් දැනුවත් කිරීමේ කටයුතු සිදුකර නොතිබුණි.
- (ආ) රක්ෂණ කර්මාන්තයේ හා රක්ෂණ ඔප්පු හිමියන්ගේ යහපත උදෙසා රක්ෂණ ඔප්පු වැඩිදියුණු කිරීමේ අදහසින් සමාගම්වල රක්ෂණ නිපැයුම් සමාලෝචනයට ලක් කිරීම සඳහා වර්ෂය තුළ ගිනි රක්ෂණය පිළිබඳව නිර්දේශ සමාලෝචනය කිරීම තෝරා ගෙන තිබුණද, වර්ෂය අවසාන වන විටත් එම කටයුතු අවසන් කර නොතිබුණි.

- (ඇ) 2009 වර්ෂයේදී මණ්ඩලය විසින් පෞද්ගලික රක්ෂණ සමාගමක් වෙත අත්හිටුවීමක් පනවා තිබුණු අතර ඊට අදාල මූලික අයිතිවාසිකම් නඩුවේදී ශ්‍රේෂ්ඨාධිකරණය ලබාදුන් නියෝග ප්‍රකාර එම සමාගම වෙත ඉදිරිපත් කරනු ලබන අව්‍යාජ රක්ෂණ හිමිකම් පෑම් ක්‍රමවත්ව බේරුම් කිරීමට එකී සමාගමේ වත්කම් බැහැර කිරීම සඳහා මණ්ඩලය විසින් 2012 ජූලි 06 දින, සමාගම සමග අවබෝධතා ගිවිසුමකට එළඹී තිබුණි . ඒ අනුව ඉදිරිපත් කර තිබූ අව්‍යාජ හිමිකම් පෑම් 142 න් කිසිම වන්දි හිමිකම් පෑමක් විගණිත දිනය වූ 2016 ජූනි 16 දින වන විටත් නිරවුල් කිරීමට මණ්ඩලය අපොහොසත් වී තිබුණි.
- (ඈ) මණ්ඩලය විසින් 2012 අප්‍රේල් 22 දින පල කරන ලද පුවත්පත් දැන්වීමකට අනුව, රක්ෂණ තැරැව්කරුවන් ලියාපදිංචි කිරීම අත්හිටුවා තිබුණු අතර එය 2016 මාර්තු මාසය වන විටත් ඉවත් කර නොතිබියදී සාමාන්‍ය රක්ෂණය සඳහා පමණක් ලියාපදිංචි වී තිබූ එක් රක්ෂණ සමාගමක් වෙත දීර්ඝ කාලීන රක්ෂණය සඳහා 2015 මැයි මාසයේ සිට මණ්ඩලයේ ලියාපදිංචිය ලබා දී තිබුණි. 2015 මැයි මාසයේ සිට 2016 මැයි මාසය දක්වා වසරක කාලයක් තුළ එම සමාගම දීර්ඝ කාලීන රක්ෂණය සඳහා ක්‍රියාකාරී නොවුණද, 2016 වර්ෂය සඳහා ලියාපදිංචිය අළුත් කිරීමක්ද සිදු කර තිබුණි.
- (ඉ) මණ්ඩලය විසින් අධීක්ෂණය කෙරෙමින් පැවතුණ නුබුන්වත් ආන්තික (Solvency Test) නීතිවලට හා අවධානම් පාදක ප්‍රාග්ධන (RBC) ආකෘති රීති අනුව සියළුම රක්ෂකයන් විසින් අවම නුබුන්වත් ආන්තිකයක් පවත්වා ගතයුතු වුවද මුළු ප්‍රාග්ධන වටිනාකම දිගින් දිගටම පහත වැටී තිබුණු සමාගමක් හා නුබුන්වත් බව (Solvency Ratio) පිළිබඳ අනුපාතය, 2015 වර්ෂයේදී පවත්වා ගත යුතු මට්ටමට වඩා අඩු මට්ටමක පැවති සමාගමක් සම්බන්ධයෙන් මණ්ඩලය විසින් ඉදිරි ක්‍රියාමාර්ග ගැනීම පිළිබඳ සාක්ෂි විගණනයට ඉදිරිපත් නොවුණි.
- (ඊ) ආයතනයක් විසින් සමාලෝචිත වර්ෂයට අදාල කාර්තුමය වාර්තා හා අනුකූලතා සහතික (Compliance Certification) මණ්ඩලය වෙත ලබාදී නොතිබුණු නමුත් මේ සම්බන්ධයෙන් මණ්ඩලය විසින් ඉදිරි ක්‍රියාමාර්ග ගෙන නොතිබුණි.
- (උ) රක්ෂකයන් විසින් ආයතනවල සිදු කරනු ලබන විමර්ෂණ සඳහා පොදුවේ භාවිතයට ගත හැකි මාර්ගෝපදේශන සංග්‍රහයක් සකස් කිරීමට සැලසුම් කර තිබුණද, ඊට අදාල සංශෝධන කෙටුම්පත් වාර්තාව 2016 ජූනි 14 දින රක්ෂණ කර්මාන්තයට සම්බන්ධ පාර්ශවයන්ගේ අදහස් ලබා ගැනීමට යොමු කර තිබීම නිසා විගණිත දිනය වූ 2016 ජූනි 27 දින වන විටත් එය ක්‍රියාත්මක තත්ත්වයේ නොපැවතුණි.
- (එ) රක්ෂකයන් විසින් හිමිකම් පෑම් ඉල්ලීම් සම්බන්ධයෙන් බාහිර පාර්ශවයන් හරහා විමර්ශනයන් විධිමත්ව සිදු කිරීම සඳහා 2013 වර්ෂයේ සිට මණ්ඩලය සැලසුම් කර තිබුණද, ඊට අදාල කෙටුම්පත් මාර්ගෝපදේශන සංග්‍රහයට අවසන් අනුමැතිය 2016 ජූලි 28 දින වන විටත් ලැබී නොතිබුණි.

4.4 කාර්ය මණ්ඩල පරිපාලනය

 පහත සඳහන් නිරීක්ෂණ කරනු ලැබේ.

- (අ) මණ්ඩලයේ තනතුරුවලට අදාල බඳවා ගැනීමේ පරිපාටිය සඳහා, කළමනාකරණ සේවා දෙපාර්තමේන්තුවේ අනුමැතිය ලබාගෙන නොතිබුණි.
- (ආ) පුරප්පාඩුව පැවති අධ්‍යක්ෂ (නීති හා බලාත්මක කිරීම) තනතුර සඳහා 2015 මැයි 18 දින කොන්ත්‍රාත් පදනම මත නිලධාරියෙකු බඳවාගෙන තිබුණු අතර මෙම බඳවා ගැනීමට අදාලව පල කරන ලද පුවත්පත් දැන්වීමේ වයස් සීමාව "අවුරුදු 35 සිට අවුරුදු 50" දක්වා යනුවෙන් සඳහන් කර තිබුණි. මේ සඳහා ලැබුණු අයදුම්පත් අතුරින් සුදුසුකම්ලත් නිලධාරීන් 9 දෙනෙකු

වූ අතර ඒ අතුරින් ස්ථිරව නිලධාරියෙකු බඳවා ගැනීමට කටයුතු නොකොට වයස අවුරුදු 33 ක නිලධාරියෙකු කොන්ත්‍රාත් පදනම මත බඳවා ගෙන තිබුණි.

(ඇ) බඳවා ගැනීම් පරිපාටියෙන් බැහැරව 2012 ඔක්තෝබර් මාසයේ සිට 2016 පෙබරවාරි 29 දින දක්වා විද්‍යුත් තැපෑල මගින් ඉදිරිපත් කළ ගිවිසුමක් මත ජීවගණක උපදේශක තනතුර සඳහා නිලධාරිනියක් බඳවාගෙන තිබුණි. ඇයගේ පැමිණීම හා පිටවීම් තහවුරු කර නොගෙන 2012 ඔක්තෝබර් සිට 2015 දෙසැම්බර් දක්වා එකතුව රු.7,514,871 ක් වැටුප් හා දීමනා ලෙස ගෙවීම් කර තිබුණි.

(ඈ) අනුමත තනතුරක් නොවූ ජීවගණක තනතුර සඳහා 2015 ජූනි සිට 2016 ජූනි මාසය දක්වා මාසිකව රු.15,000 ක දීමනාවක් මත නිලධාරියෙකු බඳවාගෙන සිටියදී බඳවා ගැනීමේ පරිපාටියෙන් බැහැරව 2016 ජනවාරි 01 දින සිට මාසිකව රු.200,000 ක දීමනාවක් ගෙවීමට වසර 02 ක කාලයක් සඳහා පුද්ගලයෙකු කොන්ත්‍රාත් පදනම මත බඳවාගෙන තිබුණි.

5. ගිණුම් කටයුතුභාවය සහ යහපාලනය

5.1 ක්‍රියාකාරී සැලැස්ම

2014 පෙබරවාරි 17 දිනැති අංක 01/2014 දරන රාජ්‍ය මුදල් වක්‍රලේඛයේ 4 වන ඡේදය ප්‍රකාරව, අදාළ පනතේ සඳහන් අරමුණු සාක්ෂාත් කර ගැනීම ඉලක්ක කර ගත් ක්‍රියාකාරකම් ඇතුළත් වාර්ෂික ක්‍රියාකාරී සැලැස්මක් සකස් කළ යුතු වුවද, මණ්ඩලය විසින් ක්‍රියාකාරී සැලැස්ම එසේ සකස් කර නොතිබුණි.

5.2 අයවැය ලේඛනමය පාලනය

සමාලෝචිත වර්ෂයේ අයවැය ලේඛනයේ අයිතම් 53 ක අයවැයගත හා තථ්‍ය වියදම් අතර සියයට 15 සිට සියයට 100 දක්වා අධි ප්‍රතිපාදනයන් පැවතීමෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබුණු බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු මණ්ඩලයේ සභාපතිවරයාගේ අවධානයට වරින්වර යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුය.

පද්ධති හා පාලන ක්ෂේත්‍ර	නිරීක්ෂණ
-----	-----
(අ) අරමුදල් පාලනය	අරමුදලට අදාළ නොවන වියදම් පියවා ගැනීම හා ඉදිරියේදී දැරීමට සිදු වන වියදම් සඳහා මුදල් වෙන් කිරීම.
(ආ) කාර්ය මණ්ඩල පරිපාලනය	ආයතන සංග්‍රහයේ විධිවිධානවලට පටහැනිව හා පත්වීම් දින නොසලකා වැටුප් වර්ධක ගෙවීම.
(ඇ) ආදායම් පාලනය	(i) අනුමැතියකින් තොරව වාර්ෂික ගාස්තු ආපසු ගෙවීම. (ii) ආදායම් උපවිත පදනම මත හඳුනා නොගැනීම.